



FIL-PRIM'AWLA TAL-QORTI ĊIVILI

IMĦALLEF

ONOR. JOSEPH R. MICALLEF LL.D.

ILLUM il-Ħamis, 26 ta' Jannar, 2017

Kawża Nru 11

Ċitazz. Nru. 903/04JRM

Joseph **CASSAR**

VS

STEEL STRUCTURES COMPANY LIMITED (C – 4192)

Il-Qorti:

Rat l-Att ta' Ċitazzjoni mressaq fit-22 ta' Novembru, 2004, li bih u għar-raġunijiet hemm imsemmija, l-attur talab li din il-Qorti ssib (i) li l-kumpannija m'harrka hija responsabbli għal incident illi garrab l-attur fl-10 ta' Dicembru, 2001, meta korra waqt li kien qiegħed jaħdem fuq inkarigu tagħha; (ii) tillikwida d-danni mgarrba minnu, jekk meħtieġ bil-ħatra ta' perit; u (iii) tordna lill-kumpannija m'harrka tħallsu d-danni hekk likwidati. Talab ukoll l-ispejjeż, inkluż dawk tal-ittra uffiċjali, u l-imgħaxxijiet legali;

Rat id-degriet tagħha tal-25 ta' Novembru, 2004¹, li bih ordnat in-notifika lill-kumpannija mħarrka u tat direttivi lill-attur dwar it-tressiq tal-provi min-naħa tiegħu;

Rat it-Twegiba Maħlufa mressqa fid-9 ta' Mejju, 2006, li biha l-kumpannija mħarrka laqgħet għall-azzjoni attriċi fil-mertu billi ċaħdet kull responsabbiltà għall-inċident;

Rat id-degriet tagħha tat-23 ta' Mejju, 2006², li bih qiegħdet il-kawża fuq il-Lista tal-Kawżi ta' Qabel is-Smigħ ('*pre-trial*') u ħatret lill-Avukat Maria Dolores Gauċi bħala Assistent Ġudizzjarju biex tmexxi dak l-istadju tal-kawża;

Rat it-talba mressqa mill-kumpannija mħarrka waqt is-smiegħ tal-14 ta' Mejju, 2009³, sabiex jinħatar bħala perit mediku, il-konsulent Frederick Żammit Maempel, liema talba ġiet milqugħa. Il-perit mediku ġie mitlub jeżamina lill-attur, jistabillixxi jekk l-attur isofrix minn debililtà permanenti u jekk fl-affermattiv, f'liema grad. Huwa ġie mitlub ukoll jistabbilixxi jekk d-debililtà permanenti hijiex kompatibbli mal-inċident mertu tal-kawża;

Rat ir-Rapport⁴ imressaq mill-perit mediku tas-6 ta' Lulju, 2009, u minnu maħluf kif imiss waqt is-smiegħ tat-18 ta' Novembru, 2009;

Rat in-nota ta' l-attur imressqa fit-18 ta' Novembru, 2009⁵, fejn talab il-ħatra ta' periti mediċi addizzjonali, liema talba ġiet milqugħa⁶, u nħatru għal dan il-għan il-Kirurgi Ortopediċi Raymond Gatt, Carmel J. Sciberras u Charles Grixti;

Rat ir-Rapport imressaq mill-periti mediċi addizzjonali fit-3 ta' Marzu, 2010⁷, u minnhom maħluf kif imiss fir-Reġistru tal-Qrati Ċivili;

Rat ix-xhieda u l-provi dokumentali mressqa quddiem l-Assistent Ġudizzjarju mill-partijiet;

Rat id-degriet tagħha tal-1 ta' Diċembru, 2010⁸ li bih tat lill-partijiet żmien sabiex iressqu s-sottomissjonijiet tagħhom bil-miktub;

¹ Paġġ 9 – 10 tal-proċess

² Paġ. 30 tal-proċess

³ Paġ. 222 tal-proċess

⁴ Paġġ. 226 – 9 tal-proċess

⁵ Paġ. 231 tal-proċess

⁶ Paġ. 232 tal-proċess

⁷ Paġġ. 246 – 251 tal-proċess

⁸ Paġ. 254 tal-proċess

Rat in-nota ta' sottomissjonijiet imressqa mill-attur fil-31 ta' Jannar, 2011⁹;

Rat in-nota ta' sottomissjonijiet imressqa mill-kumpannija m'harrka tat-13 ta' April, 2011¹⁰, bi twegiba għal dik ta' l-attur;

Rat l-atti kollha tal-kawza;

Rat id-degrieti tagħha li bihom ħalliet il-kawza għas-sentenza;

Ikkunsidrat:

Illi din hija azzjoni ta' danni wara korriment fuq il-post tax-xogħol. L-attur, impjegat mal-kumpannija m'harrka (minn issa 'l hemm imsejha "SSC"), korra waqt li kien qiegħed fuq xogħolu mal-kumpannija m'harrka. Huwa jgħid illi SSC taħti għal dak li għalu għaliex kienet traskurata u naqset li tħares ir-regolamenti tas-sigurtà fuq l-ambjent tax-xogħol kif meħtieġ. Billi garrab għieħi li ma jgħaddux, l-attur talab li SSC tikkumpensah għat-telf ta' qligħ għall-gejjieni (*'lucrum cessans'*);

Illi għal din l-azzjoni, SSC laqgħet billi qalet li hija ma taħtix għal dak li ġara lill-attur;

Illi bħala fatti rilevanti li joħorġu mill-atti ta' din il-kawza jirrizulta li l-attur twieled fis-sena 1951¹¹ u li meta ġara l-inċident kellu ħamsin (50) sena¹². Illi meta seħħ l-inċident, huwa kien jaħdem bħala 'storekeeper' ma' SSC, dakinhar kien ilu jaħdem ma' SSC għal madwar xahrejn¹³ (daħal jaħdem fil-15 ta' Ottubru, 2001¹⁴) u fis-sena 2004 ħareġ għal kollox mix-xogħol u ngħata l-pensjoni għall-invalidita'¹⁵;

Illi dakinhar tal-inċident, l-attur jgħid li kien liebes *safety shoes*, u li s-superjur tiegħu kien tah l-istruzzjonijiet biex jaqla' xi '*labels*' minn fuq '*thread bars*' li, fi kliem l-attur, kienu stivati weqfin, jistrieħu ma' ħajt, ġo spazju bejn żewġ xkaffi (*racks*) tal-ħadid¹⁶. It-'*thread bars*' kienu

⁹ Paġġ. 255 – 261 tal-proċess

¹⁰ Paġġ. 266 – 271 tal-proċess

¹¹ Dok. "JC3" f'paġ. 18 tal-proċess

¹² L-inċident seħħ nhar il-10 ta' Diċembru, 2001

¹³ Xhieda ta' Mark Ċini f'paġ. 82 tal-proċess

¹⁴ Ara Dok "JC1", f'paġ. 93 tal-proċess

¹⁵ Kontro eżami tal-attur f'paġ. 135 tal-proċess

¹⁶ Ara Dok "JCZ" f'paġ. 193 tal-proċess u wkoll ix-xhieda ta' Ġiustu Busuttil f'paġ. 153 tal-proċess

jistrieġu ma' qafas tal-ħadid li ma kienx marbut mal-ħajt¹⁷. Xi żmien wara l-inċident, jirriżulta illi l-qafas twaħħal mal-ħajt fuq inkarigu ta' SSC¹⁸. It-*'thread bars'* kienu magħluqa tnejn tnejn fil-plastika¹⁹ u biex l-attur seta' jaqla' t-tikketta ried jaqla' t-*'thread bars'* minn ġo posthom u jerga' jpoġġihom lura fejn kienu²⁰. It-*'thread bars'* kellhom dijametru ta' 36 ċentimetru u twal madwar metru kull waħda minnhom²¹;

Illi ftit tal-ġranet qabel l-inċident, l-attur flimkien ma' numru ta' ħaddiema oħra, stivaw it-*'thread bars'* fl-ispazju imsemmi aktar 'il fuq, u l-istivar sar taħt is-superviżjoni tal-persuna responsabbli mill-istores²²;

Illi ħareġ ukoll li bejn l-ixkaffar u l-ħajt kien hemm kuridur li fih jinżamm materjal tal-azzar u partijiet li SSC tuża fil-produzzjoni tagħha²³ u dakinhar tal-inċident, l-attur kien qed jaħdem f'dan l-ispazju li parti minnu kien meħud bil-kaxxi²⁴. L-attur jgħid illi, waqt li kien għaddej b'xogħolu kif mitlub, il-qafas tal-ħadid waqa' għal fuqu bir-riżultat li riġlu x-xellugija nqabdet fit-toqol tat-*'thread bars'*²⁵. Huwa korra fir-riġel u fil-wiċċ tal-ġog tal-irkobba x-xellugija u kellu wkoll grif fl-irqiq ta' bejn il-koxxa u ż-żaqq (*"groin"*) fin-naħa tax-xellug²⁶;

Illi dak il-ħin li l-attur korra ma kien hemm ħadd ħdejh, imma malli waqa' l-qafas fuqu u billi l-bieb tal-kuridur kien miftuħ, beda jsejjaħ l-għajnuna u xi wħud minn sħabu ġew jgħinuh u sabuh maqbud kif qal. Xi persuni li tawh l-għajnuna ikkonfermaw il-verżjoni tal-attur fis-sens illi raw lill-attur maqbud taħt il-qafas tal-ħadid bl-oġġetti li kien hemm fih jgħabbu fuqu²⁷. Minkejja li wara sforz tneħħew l-oġġetti li waqgħu fuq l-attur minn fuqu, hu ma setax jimxi u riġlu żammitu²⁸, u tniżżel isfel fil-*'ground-floor'* tal-*workshop* minn sħabu;

Illi wara l-inċident, l-attur ittieħed l-isptar minn wieħed minn sħabu f'karozza ta' SSC²⁹, u għamel żmien barra mix-xogħol³⁰. Tul dan iż-żmien, l-attur baqa' jithallas minn SSC³¹;

¹⁷ In kontro-eżami, f'paġ. 118 tal-proċess, l-attur jiddeskrivi dan il-qafas tal-ħadid bħala mejda mingħajr wiċċ. Aktar tard l-attur jippreżenta skizz tiegħu mmarkat bħala dok. "JCZ1" f'paġ. 194 tal-proċess

¹⁸ Kontro-eżami ta' Kurt Ċini f'paġ. 180 u 189 tal-proċess

¹⁹ Kontro-eżami tal-attur f'paġ. 115 – 7 tal-proċess

²⁰ *Ibid* paġ. 126 tal-proċess

²¹ Affidavit tal-attur f'paġ. 13 tal-proċess

²² Kontro-eżami tal-attur f'paġ. 120 – 1 tal-proċess

²³ Xhieda ta' Mark Ċini f'paġ. 80 tal-proċess

²⁴ Ara Dok "JV", f'paġ. 138 tal-proċess u l-kontro-eżami ta' Ġustu Busuttil f'paġ. 168 tal-proċess

²⁵ Affidavit tal-attur f'paġ. 13 tal-proċess

²⁶ Xhieda tal-Kirurgu Anthony Bernard f'paġ. 60 tal-proċess

²⁷ Ara x-xhieda ta' Grezzju Grech f'paġ. 43 tal-proċess

²⁸ Ara x-xhieda ta' Herbert Spiteri f'paġ. 47 tal-proċess

²⁹ Dok. "JC1" f'paġ. 16 tal-proċess

³⁰ Ara kontro-eżami tal-attur f'paġ. 132 tal-proċess

³¹ Ara x-xhieda ta' Mark Ċini f'paġ. 87 tal-proċess

Illi l-attur dam ma jidhol lura għax-xogħol sal-5 ta' Diċembru tal-2002³². Meta daħal lura baqa' jagħmel l-istess xogħol³³, u fit-23 ta' April, tal-2004, irtira minhabba saħħtu. Jirriżulta illi l-attur daħal l-isptar aktar minn darba u saħansitra sarulu interventi kirurġiċi f'riġlejh³⁴ fejn tneħħewlu l-*'pins'* tal-metall li kienu tqiegħdu mal-ewwel intervent;

Illi minkejja dawn l-interventi, l-attur baqa' ma kisibx lura mixja normali u l-irkobba baqgħet minfuħa u baqa' jzappap mal-mixja. Kien minhabba f'hekk u minhabba li ma setax jagħmel ix-xogħol li kien jagħmel qabel li l-attur irtira mix-xogħol;

Illi fis-26 ta' Novembru, 2003, l-attur talab lil SSC b'ittra uffiċjali sabiex tersaq għal likwidazzjoni u f'las ta' kumpens³⁵;

Illi fit-22 ta' Novembru, 2004, l-attur fetaħ din il-kawża;

Illi l-Qorti sejra tgħaddi biex tagħmel il-konsiderazzjonijiet ta' natura legali marbutin mal-każ. Il-Qorti trid tistħarreg dwar min kien jaħti għall-incident li fih korra l-attur u dan fid-dawl tal-eċċezzjonijiet imressqin minn SSC, illi illimitat ruħha biex tgħid li hija ma kienet taħti bl-ebda mod għal dak li seħħ;

Illi b'hal f'kull każ ieħor ta' azzjoni mibnija fuq id-dannu u l-kumpens pretiż, l-ewwel stħarriġ li trid tagħmel il-Qorti huwa dak dwar x'gara tassew fl-episodju in kwestjoni u x'rabta kellu ma dak li għadda minn għalih l-attur. B'dan il-mod, tkun f'qagħda li tagħmel il-kostatazzjonijiet tagħha dwar min jaħti għal dak li gara u min irid jagħmel tajjeb għalih. Huwa l-obbligu ta' l-attur li jgib provi tajba biżżejjed biex isostni l-każ tiegħu u l-korriment waħdu marbut max-xogħol li kien qiegħed jagħmel dak il-ħin ma jissarrafx, fih innifsu, fis-sejbien tal-ħtija ta' min kien qed iħaddmu. It-teżi waħdanija tal-attur hija li SSC naqset li tħaddem sistema tajjeb u xieraq biex saħħtu ma titqiegħedx f'periklu waqt li kien qed jaħdem magħha. Dan għal żewġ raġunijiet: l-ewwel, għaliex SSC kienet traskurata meta naqset li torbot il-qafas tal-ħadid li fih kienu stivati t-*'thread bars'* mal-ħajt bir-riżultat illi dan inqaleb fuqu b'kulma kien mgħobbi bih; it-tieni, illi l-ispazju li fih kien qed jaħdem kien dejjaq wisq u għaldaqstant ma setax iwarra biex jevita l-incident x'ħin il-qafas inqaleb fuqu. Huwa jgħid li korra waqt li kien qiegħed jaħdem u waqt li kien qed jagħmel dak li tqabba jagħmel;

³² Xhieda tiegħu f'pag. 195 tal-proċess

³³ *Ibid.* Ara wkoll kontro eżami tal-attur f'pag. 132 tal-proċess

³⁴ Dok. "JC4" sa Dok. "JC7" f'pag. 19-22 tal-proċess

³⁵ Dikjarazzjoni tal-attur f'pag. 3 tal-proċess

Illi min-naħa tagħha, SSC tiddefendi l-każ tagħha billi tgħid illi hi ma taħti xejn għal dak li ġarrab l-attur. Hija tistrieħ fuq erba' difizi: l-ewwel, illi l-attur ma kienx qed jagħmel xogħol li ma kienx jaf jew ma felaħx jagħmlu; it-tieni, li l-attur innifsu kien, f'xi żmien qabel, involut fl-istivar tat-*'thread bars'* fil-post li dakinhar tal-inċident spiċċaw waqgħu fuqu; it-tielet, li l-ħsara li ġarrab l-attur ġabha b'idejh; u r-raba', li l-attur nnifsu mhux f'qagħda li jispjega kif ġara l-inċident;

Illi fid-dawl ta' dawn ix-xiljiet u l-kontestazzjonijiet, il-Qorti trid tabilfors tibda billi tistħarreg **il-kwestjoni tar-responsabbilta'** għal dak li wassal għall-inċident u għall-korriment tal-attur fid-dawl kemm tal-pretensjonijiet tal-istess attur u wkoll tal-imsemmija difizi mressqa minn SSC;

Illi d-dottrina tgħalliem illi fil-qasam tar-responsabbilta' dwar korriment li jsejtn fuq il-post tax-xogħol waqt il-qadi ta' dmirijiet tal-persuna li tkun, japplikaw kemm regoli ġenerali kif ukoll speċjali. Ir-regoli ġenerali jgħabbu lil kull persuna bir-responsabbilta' għal għemil jew nuqqas ta' għemil tagħha³⁶. B'żieda ma' dan, kull min iħaddem jrid iwieġeb għall-aġir mal-ħaddiem tiegħu³⁷, sakemm ma jintweriex li dak il-ħaddiem naqas li joqgħod għall-istruzzjonijiet jew għall-prekawzzjonijiet li l-imgħalliem tiegħu jkun widdbu bihom jew ipprovdieu, jew sakemm ma jintweriex li l-ħaddiem, bi traskuraġni jew b'rieda, ikun hu nnifsu ġab l-effetti tal-inċident b'idejh;

Illi b'żieda ma' dan, hija regola oħra ewlenija f'dan il-qasam, li l-imgħalliem irid jiżgura li jipprovi lill-ħaddiema tiegħu b'ambjent li jżomm 'il bogħod kull periklu u dan billi jiżgura li jithaddem sistema xieraq ta' ħarsien minn kull periklu fejn ikun sejjer isir ix-xogħol minnu mitlub. Fid-dritt, dan id-dmir iġorr miegħu grad għoli ta' responsabbilta' fuq l-imgħalliem, u jaqa' fuqu l-piż li jipprova li l-inċident ikun sejn minkejja li jkun ħares dak kollu li l-liġi tistenna minnu f'dan ir-rigward. Huwa wkoll dmir li jitfa' fuq min iħaddem il-piż li jieħu miżuri preskritti xierqa³⁸ u jgħib miegħu wkoll id-dmir tal-għoti ta' tagħrif meħtieġ, l-għoti ta' tagħlim u taħriġ u kif ukoll superviżjoni biex titħares is-saħħa u s-sigurta' tal-ħaddiem³⁹;

Illi huwa stabilit li dan id-dmir ta' min iħaddem jitlob ukoll li s-sistema tax-xogħol li jkun irid iħares lill-ħaddiema wkoll fil-każ li r-rutina tal-istess xogħol tnissel sens ta' aljenazzjoni jew traskuraġni⁴⁰. Daqstant ieħor

³⁶ Art. 1031 tal-Kap 16

³⁷ Art. 1037 tal-Kap 16

³⁸ Art. 6(2) tal-Kap 424

³⁹ Art. 6(3) tal-Kap 424

⁴⁰ Kumm. JH 9.9.1981 fil-kawża fl-ismijiet *Godfrey Borġ vs George Wells et noe* (mhix pubblikata)

ifisser li jekk sistema jkun ilha tiġhaddem għal tul ta' żmien bla ma qatt ikun inqala' xi inċident, dan ma jfissirx li dak is-sistema huwa wieħed sikur jew li jeħles lill-imgħallem mir-rabtiet imposti fuqu mil-liġi⁴¹;

Illi jrid jingħad ukoll li l-imsemmi grad għoli ta' responsabbiltà fuq min iħaddem ma jeħlisx lil min jaħdem mill-obbligu li jħares is-saħħa u s-sigurta' tiegħu nnifsu u ta' dawk kollha li jistgħu jintlaqtu mix-xogħol li jkun qiegħed iwettaq⁴², u b'mod partikolari, għandu jimxi id f'id ma' min ikun qiegħed iħaddmu safejn jidhlu l-obbligi li l-liġi tqiegħed fuq spallejn l-imgħallem u l-awtoritajiet kompetenti⁴³ u għandu jżomm lura milli jqiegħed lilu nnifsu f'sitwazzjoni li tesponih għar-riskju bla bżonn u li joqgħod f'kull ħin attent għal dak li jkun qiegħed jagħmel⁴⁴. B'mod partikolari, ħaddiem għandu jkun konxju tal-perikli fuq il-lant tax-xogħol tiegħu u ma għandu qatt jagħmel manuvri azzardati li jgħollu r-riskju tal-ħsara jew tal-korriment lilu nnifsu u 'l dawk ta' madwaru⁴⁵;

Illi dan kollu juri li r-responsabbiltà tal-imgħallem mhijiex waħda li tabilfors tintrabat miegħu awtomatikament għal kull inċident li jgarrab xi impjegat tiegħu waqt ħin ix-xogħol (dik li tissejjaħ "*strict liability*"). Għalkemm hija responsabbiltà li titlob prudenza, għaqal u l-ħsieb ta' missier tajjeb tal-familja⁴⁶, ma titlobx grad ogħla ta' responsabbiltà, u tista' saħansitra tixxejjen jekk kemm-il darba l-impjegat innifsu jkun traskurat jew saħansitra jmur kontra dak li jkun intalab li jagħmel jew li m'għandux jagħmel⁴⁷;

Illi biex isir stħarriġ xieraq tad-dinamika dwar kif ikun seħħ inċident, jeħtieġ li l-Qorti tqis l-ambjent kollu tal-post tax-xogħol⁴⁸, jiġifieri mhux biss tal-makkinarju jew l-impjant li fuqu jew bih ikun qiegħed jitwettaq ix-xogħol magħżul, imma saħansitra l-mod kif ikun qed jitwettaq ix-xogħol u l-ambjent li fih il-ħaddiem involut ikun tqiegħed jaħdem mill-imgħallem tiegħu;

Illi fil-każ li l-Qorti għandha quddiemha llum, mhux kontestat illi l-attur kien qed jagħmel dak li hu impjegat li jagħmel, jiġifieri xogħol ta' *storekeeper*. Fil-fatt, l-inċident seħħ waqt li kien qed jaqta' xi tikketti minn mat-'*thread bars*' fl-ambjent tal-kuridur li kien iservi ta' *store* fejn tinżamm materja prima li tintuża fix-xogħlijiet li SSC titqabbad tagħmel,

⁴¹ P.A. 10.10.1980 fil-kawża fl-ismijiet *Calleja vs Fino* (mhix pubblikata)

⁴² Art. 7(1) tal-Kap 424

⁴³ Art. 7(2) tal-Kap 424

⁴⁴ P.A. RCP 30.10.2008 fil-kawża fl-ismijiet *Richard Farrugia vs Elbros Construction Ltd*

⁴⁵ P.A. TM 9.10.2003 fil-kawża fl-ismijiet *Kevin Mallia vs Alf Mizzi & Sons (Marketing) Ltd.*

⁴⁶ Art. 1032(1) tal-Kap 16

⁴⁷ App. Ċiv. 9.1.2009 fil-kawża fl-ismijiet *Peter Ronald vs Polibon Construction Ltd.*

⁴⁸ App Ċiv. 14.5.2004 fil-kawża fl-ismijiet *Christian Buġeja vs. Dr Gerald Montanaro Gauči noe*

xogħol li ma kienx jeħtieġ xi ħila kbira, kif jistqarr l-attur nnifsu⁴⁹. Fuq kollox, kien xogħol li, minnu nnifsu ma kienx jesponi lill-attur għal xi periklu ta' korriment jew livell ta' riskju marbut ma' ħidma komplessa jew teknika;

Illi mill-provi ma jirriżultax li l-attur ma kienx mgħammar b'ilbies protettiv. Għall-kuntrarju, l-attur jistqar li kien liebes *safety shoes* u tagħmir li, fiċ-ċirkostanzi konkreti tal-każ, għenu biex id-dannu li garrab fl-inċident ma jkunx aktar gravi⁵⁰. SSC, minn naħa tagħha, dan ma tllumux, u tingeda bih biex twarrab minn fuqha kull responsabbiltà għal dak li seta' ġara;

Illi l-aktar element importanti li l-Qorti tqis illi għandha tagħti widen għalih minn dak li jgħid l-attur huwa l-fatt li, fil-jum tal-inċident, il-qafas tal-ħadid li fih kienu mpoġġija t-'*thread bars*' ma kienx marbut mal-ħajt, u li wara l-inċident, SSC ħasset il-ħtieġa li dan torbtu permezz ta' żewġ '*brackets*', kif jirriżulta mill-provi mressqa minnha stess;

Illi lanqas ma jirriżulta illi ħdejn l-attur, waqt il-qadi ta' dmirijietu, SSC kienet ħalliet xi persuna li biex tissorvelja x-xogħol li kien qiegħed jagħmel l-attur jew biex tagħti l-għajnuna fit-tqandil tat-'*thread bars*' u li għaldaqstant setgħet tinduna b'dak li kien qed jġri jew li tipprovdi għal certi nuqqasijiet tal-ħaddiema li ta' sikwit ikollhom tendenza, minhabba familjarita' żejda max-xogħol, li jittraskuraw riskji inerenti fix-xogħol tagħhom⁵¹. Kien jaqa' fuq SSC li turi li f'dak il-ħin partikolari, l-attur kienet qed issirlu sorveljanza, ħaga li SSC ma ppruvatx. Dan l-obbligu tas-sorveljanza huwa parti sħiħa minn dak li l-liġi tifhem bih bħala l-ambjent tax-xogħol imbiegħed mill-perikli⁵²;

Illi min-naħa l-oħra, l-argument imressaq minn SSC fix-xhieda mogħtija minn wieħed mid-diretturi tagħha li l-attur kien ħaddiem ta' esperjenza u midħla tax-xogħol⁵³, u li l-qafas tal-ħadid ma kienx meħtieġ billi t-'*thread bars*' kienu miġbura fi spazju bejn żewġ xkafef u għaldaqstant ma setgħux jaqgħu minħabba anke li kienu qed jistrieħu mal-ħajt innifsu⁵⁴, ma humiex biżżejjed biex jeħilsuha mid-dmir li tipprovdi lill-ħaddiem bis-supervizzjoni xierqa minn persuna ta' ħila, u li f'kull waqt tkun qiegħda tara li l-ambjent tax-xogħol ma jkunx tali li jwassal għal xi inċident⁵⁵;

⁴⁹ Kontro eżami tal-attur f'pag. 125 tal-proċess

⁵⁰ Affidavit tal-attur f'pag. 14 tal-proċess

⁵¹ App. Ċiv. 15.11.2004 fil-kawża fl-ismijiet *Joseph Ċini vs George Wells et noe*

⁵² P.A. DS 23.10.2001 fil-kawża fl-ismijiet *Michael Fenech vs. Sammy Meilaq noe* (mhix appellata)

⁵³ Xhieda ta' Mark Ċini f'pag. 86 tal-proċess

⁵⁴ *Ibid* pag. 87 tal-proċess

⁵⁵ P.A. TM, 19.5.2005 fil-kawża fl-ismijiet *Richard Farrugia vs Elbros Construction Ltd* (mhix appellata)

Illi ma' dawn il-konsiderazzjonijiet, il-Qorti żżid ukoll il-fatt li l-qafas tal-metall inqaleb fuq l-attur b'kulma kien hemm mgħobbi fuqu bla ma jidher li l-attur wettaq xi manuvra azzardata biex ġab dan b'idejh. Mill-mod kif l-attur instab maqbud bejn ħajt tal-kuridur u l-qafas li waqa' fuqu, jidher ċar li, fil-ftit wisgħa li kien hemm fejn kien mistenni jaħdem, l-attur ma kellux żmien biżżejjed biex iwarrab minn fejn kien u jeħles mit-tiġrif tal-qafas metalliku. Fit-tieni lok, ingabet xhieda li turi li, fi kwestjonijiet ta' saħħa u sigurta' fuq il-post tax-xogħol kien hemm drabi fejn SSC ħabtet difrejha mal-awtoritajiet kompetenti dwar il-ħarsien mistenni minnha fil-liġi f'dak li jirrigwarda saħħet il-ħaddiema tagħha u l-ħarsien minn ambjent ta' periklu għalihom⁵⁶;

Illi f'dawn iċ-ċirkustanzi, u fid-dawl tal-konsiderazzjonijiet kollha ta' xejra legali u ġuridika li saru aktar qabel, il-Qorti tasal għall-fehma illi SSC naqset milli żżomm f'kull waqt sistema tajjeb ta' ħarsien tal-ħaddiema tagħha waqt xogħolhom, b'mod partikolari l-attur f'dan il-każ. Għaldaqstant SSC trid terfa' r-responsabbilta' tagħha f'dak li ġara;

Illi jmiss li l-Qorti tqis l-argument ta' SSC illi kien l-attur innifsu li ġab dan kollu b'idejh ladarba kien involut fl-istivar tat-'*tread bars*' f'xi żmien qabel u li dawn waqgħu fuqu għax hekk kien għamilhom hu. B'dan l-argument SSC tgħid li għaldaqstant hija m'għandhiex twieġeb għal dak li l-attur għamel minn rajh u għal dak li seta' ġralu minħabba f'hekk. Jidher illi SSC tibni l-argument fuq x'tassumi hi li seta' ġara ladarba ma kien hemm ħadd preżenti mal-attur waqt il-ħin tal-inċident u l-attur innifsu ma jafx jispjega x'wassal għall-inċident. Fi kliemha, meta ġew stivati t-'*thread bars*', minflok tpoġġew iserrħu mal-ħajt, tpoġġew iserrħu mal-ħadida li kienet tinfed il-qafas. Tgħid ukoll illi l-attur għamel saħħa fuq il-ħadida tant li qaċċatha⁵⁷;

Illi, kif ingħad aktar qabel, il-prinċipju tal-liġi jrid li kulħadd iwieġeb għall-ħsara li tiġri bi ħtija tiegħu⁵⁸. Izda huwa wkoll miżmum u aċċettat li jrid jintwera li, minbarra s-sejbien tal-ħtija, li kienet dik il-ħtija li kkaġunat id-dannu attwalment imġarrab⁵⁹. Fuq kollox, il-liġi trid ukoll li fejn il-parti li tkun ġarrbet il-ħsara tkun hija stess li kkontribwiet għad-danni b'nuqqas ta' prudenza, ta' diliġenza jew ta' ħsieb jew tkun tat sehem jew okkażjoni għal dik il-ħsara, il-Qorti hija mogħtija d-diskrezzjoni li tqis f'liema grad tkun hekk ikkontribwiet jew tkun tat okkażjoni għall-ħsara li batiet⁶⁰. Dan iġib miegħu wkoll tnaqqis proporzjonali fil-kumpens li jkun mod ieħor

⁵⁶ Ara Dok "DS", f'paġġ. 97 sa 105 tal-proċess

⁵⁷ Kontro-eżami ta' Mark Ċini f'paġġ. 84 – 5 tal-proċess

⁵⁸ Art. 1031 tal-Kap. 16

⁵⁹ P.A. TM 30.5.2002 fil-kawża fl-ismijiet **David Gatt vs Peter Calleja** (mhix appellata)

⁶⁰ Art. 1051 tal-Kap. 16

dovut lill-persuna li tkun tat hija nnifisha r-raġuni għal dak li għalha. Mill-mod kif inhi l-liġi illum fis-sehħ f'dan ir-rigward, mhemm l-ebda regola fissa jew determinanti li tgħid kemm għandu jkun dak il-proporzjon jew frazzjoni oħra⁶¹, u dan għaliex id-diskrezzjoni li hija mħollija f'idejn il-Qorti għandha tinbena fuq iċ-ċirkostanzi partikolari tal-każ u l-provi riżultanti⁶². Jista' għalhekk ikun li l-kontributorjeta' għall-ħsara tkun tali li tkun għal kollox determinanti bħala kawża u effett u b'hekk tneħhi kull rabta ta' ħtija minn fuq il-persuna li setgħet ikkawżat dik il-ħsara⁶³. Dan kollu ma jneħhi xejn mis-siwi tal-prinċipju tad-dritt proċedurali li *onus incumbit ei qui dicit*, u għalhekk l-allegazzjoni tal-kontributorjeta' tal-persuna mgarrba trid tkun ippruvata kif imiss mill-persuna li tallegaha;

Illi minħabba li kull incident għandu l-karatteristiċi u ċ-ċirkostanzi partikolari tiegħu, wieħed ma jstax jgħid minn qabel fiex tkun tikkonsisti l-kontributorjeta' min-naħa tal-persuna mgarrba. Madankollu, b'linja ta' prinċipji ġenerali, wieħed jista' jqis li jkun hemm kontributorjeta' fejn l-impjegat jonqos li joqgħod għal struzzjonijiet speċifiċi li jingħata mis-superjuri tiegħu, l-aktar fejn jidhori l-aspett ta' periklu, jew meta l-impjegat jagħmel jew jonqos li jagħmel xi ħaġa li l-ħila tiegħu u s-sengħa fix-xogħol li jkun tqabba jagħmel imisshom inebbħuh biex jevita, jew meta l-istess impjegat jonqos li jinqeda b'sens komun u jqiegħed lilu nnifsu fil-għajn tal-periklu jew ħsara għalih innifsu jew għal saħħtu⁶⁴. Bosta drabi, din l-imġiba trid tkun saret bir-rieda tal-persuna mgarrba u timxi id f'id mal-massima li *volenti non fit iniuria*;

Illi huwa mgħalllem u aċċettat b'awtorita' li biex tirnexxi l-imsemmija difiża, il-parti li tqajjem dik l-eċċezzjoni trid turi li l-parti mgarrba (i) kienet aċċettat bi qbil li twettaq xi ħaġa li esponietha għal riskju, (ii) li dik l-aċċettazzjoni tkun waħda volontarja u (iii) li meta l-parti aċċettat, hija kienet tagħraf bis-sħiħ l-għamla u l-possibilita' tar-riskju li dieħla għalih⁶⁵. Dawn l-elementi marbutin u mħaddma flimkien iservu biex jaqtgħu il-ġrajja dannuża mir-rabta tagħha mal-effetti li ġgib u dan billi l-għemil tal-parti mgarrba jaqta' r-rabta tal-kawżalita' mill-għemil tal-parti l-oħra⁶⁶. L-aspett tal-volontarjeta' f'dak li tkun għażlet li tagħmel il-parti mgarrba huwa element partikolari li jiddistingwi dik l-imġiba minn waħda li tkun l-effett ta' att ta' ubbidjenza għal ordni ta' haddieħor⁶⁷;

⁶¹ App. Ċiv. 20.1.1964 fil-kawża fl-ismijiet *Galdes vs. Micallef* (Kollez. Vol. XLVIII.i.59)

⁶² P.A. PS 31.1.2003 fil-kawża fl-ismijiet *Onorato Buġeja vs Dennis Aġius*

⁶³ P.A. PS 3.10.2003 fil-kawża fl-ismijiet *Richard Fenech vs. Rook Construction Ltd et*

⁶⁴ Ara b'eżempju App. Ċiv. 5.10.2001 fil-kawża fl-ismijiet *Carmelo Micallef et vs John Pisani et noe*

⁶⁵ Ara s-sentenza riċensuri P.A. RCP 31.5.2011 fil-kawża fl-ismijiet *Kevin Żammit vs Maltapost p.l.c.* (mhix appellata)

⁶⁶ P.A. PS 3.10.2003 fil-kawża fl-ismijiet *Michael D'Amato noe vs Filomena Spiteri et* (mhix appellata)

⁶⁷ P.A. GCD 7.12.2004 fil-kawża fl-ismijiet *Carmel Polidano vs Korporazzjoni Enemalta* (mhix appellata)

Illi meta jitqiesu ċ-ċirkostanzi kollha tal-każ tal-lum, il-Qorti tasal għall-fehma li l-argument ta' SSC li l-attur ikkontribwixxa għal dak li għalu ma ġiex ippruvat. Lanqas ma ntweri li l-attur aċċetta bi qbil li jwettaq xi ħaġa li esponiethu għal riskju; jew li l-aċċettazzjoni minn naħa tiegħu kienet volontarja u li kien jaf l-għamla u l-possibilita' tar-riskju li diehel għalih. Il-Qorti hija tal-fehma li jekk kien l-attur (u mhux waħdu) li stiva t-*'thread bars'* mhux kif suppost, kien hemm żmien biżżejjed biex xi rappreżentant mit-tmexxija ta' SSC jintebaħ u jiġbed l-attenzjoni tal-ħaddiema biex jitneħħa l-periklu. Fit-tieni lok, jidher li dak li ġara ma kienx mistenni mill-attur u ġara għaliex il-qafas ma kienx marbut sod biżżejjed biex ma jinqalibx. SSC ma wrietx li l-attur ġibed il-qafas fuqu għall-gost u pjaċir li jwaqqa' piż qawwi ta' metall fuq riglu. Għall-kuntrarju, jidher li t-tiġrif tal-qafas seħħ daqstant għall-għarrieda li l-attur lanqas kellu l-ħin iwarrab biex ma jinqabadx taħtu;

Illi għal dawn ir-raġunijiet, il-Qorti tasal għal fehma illi SSC hija responsabbli waħedha għall-ħsara li ġarrab l-attur;

Imiss li l-Qorti tqis **jekk il-ħtija minn naħa ta' SSC ikkaġunatx id-dannu attwalment imġarrab mill-attur**, għaliex minbarra s-sejbien tal-ħtija, jeħtieġ li jkun stabbilit ukoll li kienet dik il-ħtija li kkaġunat id-dannu attwalment mġarrab⁶⁸;

Illi l-attur ressaq il-prova li ddaħħal l-isptar b'emergenza u li sarulu aktar minn operazzjoni waħda marbuta ma' dan l-incident. Il-Qorti għandha quddiemha ukoll il-fehma medika tal-Kirurgu Anthony Bernard li ra lill-attur f'Diċembru tas-sena 2004⁶⁹, u li jistqarr li ma jidhirx li kien hemm ċirkustanzi oħra qabel l-incident li setgħu ikkawżaw id-dannu attwalment imġarrab mill-attur⁷⁰. Għandha quddiemha wkoll żewġ rapporti mediċi oħra li jikkonfermaw l-istess sejbiet mediċi tal-kirurgu Bernard, għajr għal persentaġġ ta' diżabilita'⁷¹;

Illi barra minn hekk, ma ntweriex li meta daħal jaħdem magħha l-attur, SSC issottoponietu għal xi testijiet, u għalhekk naqset hi stess milli tista' tistabilixxi b'ċertezza jekk kemm-il darba l-attur kienx diġa' jbatu minn xi kundizzjoni preċedenti;

Illi fir-rigward ta' kemm l-attur ġarrab debilata' permanenti, l-espert imqabbad *ex parte* mill-attur fis-sena 2004, wasal għall-fehma li l-attur

⁶⁸ P.A. TM 30.5.2002 fil-kawża fl-ismijiet *David Gatt vs Peter Calleja* (mhix ppublikata)

⁶⁹ Xhieda ta' Anthony Bernard f'pag. 59 tal-proċess

⁷⁰ Kontro eżami f'pag. 215 tal-proċess

⁷¹ Rapport mediku ta' Frederick Zammit Maempel f'pagġ. 226 – 9 tal-proċess, u Rapport mediku tal-Periti Addizzjonali f'pagġ. 246 – 251 tal-proċess

ġarrab debilita' permanenti ta' ħamsa u għoxrin fil-mija (25%). Min-naħa l-oħra, l-ewwel perit mediku mqabba mill-Qorti fir-rapport tiegħu tal-4 ta' Lulju, 2009, wasal għall-fehma li l-attur ġarrab debilita' ta' għaxra fil-mija (10%), filwaqt illi il-periti mediċi addizzjonali fir-rapport tagħhom tat-3 ta' Marzu, 2010, waslu għall-fehma li l-attur ġarrab debilita' ta' tnax fil-mija (12%). Il-Qorti tifhem li din id-differenza tirriżulta l-aktar minħabba li, bejn l-ewwel rapport u dak tal-periti addizzjonali, laħaq għadda xi żmien li fih il-qagħda ta' saħħet l-attur setgħet inbidlet jew ikkristallizzat;

Illi l-Qorti tqis illi l-periti mediċi addizzjonali ma tressqux jixhdu in eskussjoni u lanqas ma jidher li SSC ikkontestat b'xi mod il-grad ta' debilita' li waslu għalih l-istess esperti tal-Qorti. Ta' min jgħid li l-esperti flew ukoll jekk qabel l-inċident l-attur kienx ibati minn xi debilita';

Illi għalkemm il-Qorti mhix marbuta li taċċetta r-rapport tekniku bħala prova determinanti u għandha dritt li tiskartah kif setgħet tiskarta kull prova oħra, mill-banda l-oħra, huwa ritenut minn dawn il-Qrati li għandu jingħata piż debitu lill-fehma teknika ta' l-espert nominat mill-Qorti billi l-Qorti m'għandhiex leggerment tinjora dik il-prova. Mill-atti joħroġ ċar illi l-mertu ta' din il-kawża huwa wieħed ta' natura medika li ma setax jiġi deċiz mill-Qorti mingħajr l-opinjoni ta' espert in materja. B'danakollu, kif ġie ritenut minn dawn il-Qrati, *"dan ma jfissirx illi l-Qorti ma kellhiex tħares b'lenti kritika lejn l-opinjoni teknika lilha sottomessa u ma kellhiex teżita li tiskarta dik l-opinjoni jekk din ma tkunx wahda sodisfacentement u adegwatament tinvesti l-mertu, jew jekk il-konkluzjoni ma kenitx sewwa tirriżolvi l-kweżit ta' natura teknika"*⁷² u li Qorti ma tistax tinjora r-relazzjoni peritali sakemm ma tkunx konvinta li l-konkluzjoni ta' tali relazzjoni ma kinetx ġusta u korretta. Din il-konvinzjoni pero` kellha tkun wahda motivata minn ġudizzju ben informat, anke fejn meħtieġ mil-lat tekniku"⁷³;

Illi fiċ-ċirkustanzi ta' dan il-każ, u wara li eżaminat b'reqqa l-provi fil-kumplex tagħhom, il-Qorti hija tal-fehma illi r-rapport tal-Perit Bernard fir-rigward tar-rabta bejn l-inċident u l-ħsara li ġarrab l-attur, kif ukoll dak tal-Periti Addizzjonali fir-rigward ta' kemm l-attur ġarrab debilita' permanenti, mhux ta' min jiskartahom u sejra toqgħod fuqhom fin-nuqqas ta' provi oħra aħjar li l-Qorti tista' toqgħod fuqhom, magħduda dawk imressqin ex parte mill-attur;

⁷² App. Ċiv. 19.11.2001 fil-kawża fl-ismijiet *Joseph Calleja noe vs John Mifsud*

⁷³ App Ċiv. 12.2.2016 fil-kawża fl-ismijiet *Jean Carlo Fino et vs Joseph Vella et* u r-referenzi hemm imsemmija

Illi għaldaqstant, il-Qorti ssib illi l-ewwel talba hija tajba u sejra tilqagħha. Bl-istess mod, minħabba l-fehma li l-Qorti waslet għaliha, l-eċċezzjonijiet imqajma minn SSC mhux sejrin jintlaqgħu;

Illi għal dak li jirrigwarda l-**likwidazzjoni tal-kumpens** li jistħoqqlu jiġbor l-attur, jibda biex jingħad li, mill-atti tal-kawża u mill-provi mressqa, l-attur mhuwiex qed jitlob kumpens għal infieq magħmul minnu minħabba l-inċident (*damnum emergens*), iżda biss għal telf ta' qligħ għall-ġejjieni (*lucrum cessans*)⁷⁴. Dan jirriżulta wkoll minħabba l-fatt li, sakemm dam impjegat ma' SSC, l-attur baqa' jithallas il-paga kollha minkejja li kien barra mix-xogħol bil-frank minħabba l-korriment (*'injury leave'*);

Illi f'dak li jirrigwarda l-*lucrum cessans*, il-Qorti jidhrilha li jkun xieraq li tgħid li fit-tfassil tal-aċċetament tad-dannu pretiż, hija trid timxi ma' dak li tispeċifika l-liġi. F'dan il-każ, il-kriterji jissemew fl-artikolu 1045 tal-Kodiċi Ċivili. Fil-każ li għandha quddiemha, dan il-kumpens irid jitqies fuq it-telf ta' qligħ li l-attur seta' bata diga' minn dak inhar tal-inċident sal-lum, u wkoll dak li se' jkollu jbati 'l quddiem minħabba l-inkapaċita' għal dejjem li huwa ġarrab fl-inċident mertu tal-każ;

Illi l-kliem "*inkapaċita' għal dejjem*" li ssemmi l-liġi fihom iżjed minn tifsira waħda. Dan għaliex filwaqt li "*f'sens mediku tikkompreni dak id-dannu li għalkemm skaturit minn inċident speċifiku fi żmien partikolari jhalli fuq is-sugġett danneġġat riperkussjonijiet ta' natura durevoli, f'sens legali tikkonsisti f'dak il-qagħda fejn id-danneġġat ma jkomplix jużufuwixxi ruħu kif imiss minn dak il-qligħ li kien jirrejalizza kieku ma kienx għall-event leżiv*"⁷⁵;

Illi hemm linja ta' ħsieb li tqis li l-kejl tal-kumpens li l-parti mġarrba jistħoqqlha tingħata jrid ikun immexxi mill-principju tar-*restitutio in integrum* safejn possibbli u fis-sens li l-għan tal-likwidazzjoni tad-dannu mġarrab għandu jkun dak li jerġa' jqiegħed lill-persuna mġarrba f'pożizzjoni daqslikieku ma kien ġralha xejn minn dak li għaddiet minnu⁷⁶;

Illi huwa minnu li l-liġi tagħna tagħraf bejn "telf ta' paga jew qligħ ieħor attwali" u "telf ta' qligħ li jbati 'l quddiem". Huwa wkoll minnu li dawn iż-żewġ kategoriji ta' telf huma magħrufa wkoll f'sistemi evoluti ta' likwidazzjoni ta' kumpens għal ħsara li tħalli korriment, u dan meta jiddistingwu bejn "*past pecuniary loss*" u "*future pecuniary loss*". Tant hu hekk, li huwa mġallem li "*Past pecuniary loss comprises special*

⁷⁴ Ara Nota ta' Sottomissjonijiet tal-attur f'pag. 260 tal-proċess

⁷⁵ P.A. PS 30.1.2008 fil-kawża fl-ismijiet *Joseph Fenech et vs. Sammy Meilaq noe et* (mhix appellata)

⁷⁶ P.A. PS 3.10.2003 fil-kawża fl-ismijiet *Maria Debono vs Andrew Vaswani* (mhix appellata)

damage and is separately assessed. ... Future loss, on the other hand, comprises part of general damages. It too, must be separately assessed in order to distinguish it from that part of general damages that bears interest ... Obviously, damages for future loss bear no interest; on the contrary, their assessment involves a discount for the early receipt of a lump sum representing successive future loss. The real difference between the two major categories of damage is that past loss is certain, or largely certain, whereas future loss is, by its very nature, uncertain⁷⁷;

Illi din id-distinzjoni tgħin sabiex tingħeleb l-anomaliya li tista' tinħalaq fejn il-parti mgarrba ddum ma tibda l-proċeduri kontra min ikun għabilha d-danni jew fejn il-kawża ddum tkarkar sakemm tinqata' b'mod finali;

Illi l-Qorti tifhem ukoll li l-prattika mħaddna fil-biċċa l-kbira tad-deċizjonijiet ta' dawn il-Qrati hi li l-kalkolu tal-*lucrum cessans* jittieħed minn dak inhar li jkun seħħ l-inċident jew minn dak inhar li titressaq il-kawża⁷⁸. Iżda l-kriteru tal-kumpens għal telf ta' qligħ fil-gejjieni jintrabat sfiq mal-fatt li kull korriment iġib miegħu żvantaġġ li jissarra f'telf ta' opportunita' għall-vitma li, kieku ma kienx għall-inċident, kienet tkun eliġibbli għalihom, imqar jekk wara l-inċident baqgħet tingħata paga sħiħa jew saħansitra tjiebu l-kundizzjonijiet tax-xogħol tagħha⁷⁹;

Illi ñaġ'oħra hi li d-danni attwali konsistenti fit-tnaqqis ta' dħul b'effett dirett tal-korriment f'inċident jistgħu jimxu id f'id u kontemporanjament mat-telf ta' qligħ għall-gejjieni li jkun beda sewwasew minn dak in-nhar tal-korriment⁸⁰. Huwa għalhekk li jinsab stabilit ukoll li l-'*multiplier*' jibda jittqies minn dak in-nhar tal-inċident kolpuż;

Illi f'dan ir-rigward, il-Qorti taqbel mar-regola mħaddna li l-kejl tat-telf imgarrab mill-attur irid isir bi tqabbil ma' dak li kien attwalment jirċievi kieku ma ndarabx. Id-dħul disponibbli tiegħu kien ikun dak id-dħul li jifdallu wara li jitnaqqsu l-kontribuzzjonijiet għas-sigurta soċjali u t-taxxa tad-dħul. Hekk ukoll jaħsbu l-awturi li wieħed l-aktar joqgħod fuqhom fi ħwejjeg bħal dawn⁸¹. Għalhekk meta l-Qorti tqis il-kumpens, sejra timxi fuq il-qligħ nett li l-attur wera li kien daħħal fiż-żmien li kien impjegat ma' SSC;

Illi dak in-nhar li seħħ l-inċident, l-attur kellu l-eta' ta' ħamsin (50) sena. L-aħħar dħul tiegħu għal sena sħiħa skond l-FS3 relattiva għas-sena

⁷⁷ Kemp (Ed), *Damages for Personal Injury and Death* (3rd. Edit). §§ 3.02 - 3.03, f'pag. 64

⁷⁸ App. Civ. 30.11.1964 fil-kawża fl-ismijiet *Cachia vs Conti et* (Kollez. Vol. XLVIII.i.500)

⁷⁹ App. Civ. 7.7.1998 fil-kawża fl-ismijiet *Gatt vs Carbone noe* (Kollez. Vol. LXXXII.ii.242)

⁸⁰ P.A. JSP 31.1.1995 fil-kawża fl-ismijiet *Vincent Cutajar vs Alfred Scicluna* (mhux appellata)

⁸¹ Kemp *op cit.* §§ 3.29 - 3.30 f'pag. 73

2003 kien dak ta' erbat elef u tmienja u sittin Lira Maltin, erbgħa u erbgħin ċenteżmu (Lm4068.44) gross⁸². Dan l-ammont kien jgħodd fih is-somma ta' seba' Liri Maltin (Lm7) bħala taxxa tad-dħul, u seba' mija u tnejn u għoxrin Lira Maltija u erbgħa u erbgħin ċenteżmu (Lm722.44) bħala kontribuzzjonijiet ta' Sigurta' Soċjali. Għaldaqstant, l-ammont nett huwa dak ta' tlett elef, tliet mija disa' u tletin Lira Maltija u erba' ċenteżmi (Lm3,339.04⁸³) bħala dħul nett tal-attur fl-aħjar sena li ħadem ma' SSC. Kien mistenni li, kieku l-attur ma waqafx mill-impieg, is-salarju tiegħu kien jizdied regolarment b'żidiet tal-għoli tal-ħajja. Mill-kalkoli li jirriżultaw fid-dispożizzjonijiet tal-liġi relattiva⁸⁴, jidher li l-paga tal-attur kienet tizdied b'sitt u tletin fil-mija (36%) ta' kemm kienet meta seħħ l-inċident. Għaldaqstant, il-Qorti sejra tadotta multiplikand ta' għaxart elef ħames mija u tmienja u sebgħin euro (€ 10,578)⁸⁵ kull sena ;

Illi għar-raġunijiet mtennija aktar il-fuq, għall-finijiet ta' debilita' permanenti mgarrba mill-attur, il-Qorti hija tal-fehma li jmissha toqgħod fuq il-konklużjonijiet tal-periti mediċi addizzjonali, u għaldaqstant ser tqis illi l-attur għandu debilita' li ma tgħaddix ta' tnax fil-mija (12%)⁸⁶;

Illi dwar l-għadd tas-snin li l-Qorti għandha tadotta minħabba t-telf ta' dħul għall-gejjieni, marbuta mal-fattur ta' kemm kellu żmien l-attur dak in-nhar tal-inċident, il-Qorti sejra tadotta multiplier ta' ħdax-il (11) sena⁸⁷;

Illi għal dak li jirrigwarda t-tnaqqis li s-soltu jsir mis-somma likwidata għaliex ikun se jsir ħlas f'daqqa (dak li jissejjaħ "*lump sum payment*"), iż-żmien jibda jitleqq minn meta tinfetaħ il-kawża u mhux minn dak inhar tal-inċident⁸⁸. Illi l-Qorti jidhrilha illi ma kienx hemm telf ta' żmien mill-attur. F'dan il-każ, il-Qorti ma jidhrilhiex li huwa xieraq li jsir tnaqqis għaliex it-tul li ħadet il-kawża biex tasal għal għeluq tagħha ma jaħtix għalih l-attur⁸⁹;

Illi fid-dawl tal-konsiderazzjonijiet kollha, il-Qorti tasal biex tillikwida d-danni li jmissu jithallas l-attur bħala telf ta' qligħ għall-gejjieni (*'lucrum cessans'*) fis-somma ta' tlettax-il elf disa' mija u tlieta u sittin euro, (€13,963)⁹⁰;

⁸² Ara Dok "WD", f'paġ. 207 tal-proċess, li jgħibu €9,476.44 fi flus tallum

⁸³ Li jgħibu € 7,777.87 fi flus tallum

⁸⁴ Ara A.L. 126/1992 (L.S. 452.71)

⁸⁵ $0.36 \times 7777.87 = € 2,800 + € 7777.87 = € 10,577.90$

⁸⁶ Rapport Mediku f'paġ. 251 tal-proċess

⁸⁷ P.A. LFS 18.2.2013 fil-kawża fl-ismijiet *Emeline Cini vs Antione Cachia*

⁸⁸ App. Civ. 27.2.2004 fil-kawża fl-ismijiet *Annunziata Caruana vs Odette Camilleri*

⁸⁹ P.A. TM 7.7.2004 fil-kawża fl-ismijiet *Yvonne Cassone pro et noe vs. Alfred Calamatta et noe* (maqluba mill-Qorti tal-Appell 29.2.2008)

⁹⁰ $€ 10,578 \times 0.12 \times 11 = € 13,962.96$

Illi b'dan il-mod, il-Qorti sejra tilqa' **t-tieni u t-tielet talbiet** attriċi;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tilqa' l-ewwel talba attriċi u ssib li l-kumpannija m'harrka waħedha taħti għall-grieħi li ġarrab l-attur fl-inċident li seħħ waqt il-qadi tax-xogħol tiegħu magħha fl-10 ta' Diċembru, 2001;

Tilqa' t-tieni talba attriċi u tillikwida d-danni m'garrbin mill-attur fis-somma ta' tleltax-il elf disa' mija u tlieta u sittin euro, (€13,963) b'konsegwenza ta' l-inċident imsemmi;

Tilqa' t-tielet talba attriċi u tikkundanna lill-kumpannija m'harrka tħallas lill-attur l-imsemmija somma ta' tleltax-il elf disa' mija u tlieta u sittin euro (€13,963) bħala danni likwidati minħabba l-imsemmi inċident, flimkien mal-imgħax legali fuq dik is-somma b'seħħ mill-lum sal-jum tal-ħlas effettiv;

Tiċhađ l-eċċezzjonijiet tal-kumpannija m'harrka, għaliex mhum iex mistħoqqa fil-fatt u fid-dritt; u

Tordna li l-ispejjeż tal-kawża tħallashom il-kumpannija m'harrka.

Moqrija

Onor. Joseph R. Micallef LL.D.
Imħallef

26 ta' Jannar, 2017

Carmen Sciciluna
Deputat Registratur

26 ta' Jannar, 2017